

ЧАЯН



САТИРА ҺӘМ ЮМОР ЖУРНАЛЫ НОЯБРЬ * 2023 * КАЗАН

11



Александр ШУЛЬПИНОВ

НОЯБРЬ ҮЗГӘЛЕГЕ...

Ноябрь аеның кирәген
Йә, кем белә тасвирлый?
Ул бит табигатьтән гайре
Яшәештә роль уйный.

Инде күпме еллар буге
Көрсендереп жыл өрә,
Яңгыр катыш карлар ява –
Шулмы безгә ямь бирә?

Гел алай да булалмый,
Яз да елга бер килә.
Жәй дә үз чираты белән
Көзгә күчәсен белә.

Шулай алмашынып тору,
Ял иттерү бер-берсен,
Ихтирам диеп беләбез –
Барсы да безнең өчен.

Хәтта Октябрь бәйрәмен дә
Үткәрәбез шул айда.
Ноябрьгә кергәч була бит
Ил тетрәткеч вакыйга!..


Бар эксплуататорларны
Хакимлектән куганнар.
Яңа тормыш нигезләүче
Социализм корганнар.

Илдә гаделлек тантана
Иткән чак бу, ниһаять.
Хезмәт кешесен данлауга
Бирелгән әһәмият!

Индустриаләштерүнең
Башы шуннан башланган.
Һәркем укуып белем алган,
Илдә надан калмаган.

Явыз дошман бәреп кергәч,
Белемле, аңлы халык,
Чәчәк аткан үз Ватанын
Саклаган жанын кылып.

Без хәзер дә әзер шулай
Илебезне якларга.
Бабабызның, әтиларнең
Яулаганын югалтмыйча,
Васятыларен акларга!



ШОМБАЙ болай диде...



Хөрмәтле Чаян! Күптән түгел Россия

Федерациясенең Жинаять кодексында
яңа маддә барлыкка килде. Аның буен-
ча «Кызыл китап»ка кергән гөмбәләргә
жыйган, сатып алган һәм саткан өчен
тугыз елга кадәр срок алырга йә өч мил-
лион штрафка тартылырга була. Дөрөс,
бу «оешкан шәхесләр төркеме» өчен
генә. Ә гади гөмбә сөючеләр өчен йом-
шаграк административ җаваплылык каралган...

Л. СӘЛИМОВ

ТУБАН КАМА

– Хәзер кызыл китаптагы гөмбәләргә саклап калу кызыл китапта-
гы олигархларны саклауга караганда җиңелрәк булачак, – диде Шом-
бай ага, укучыбызның хаты белән танышкан.

ЮККА ӘЙТМӘСЛӘР...

Эшегезне никадәр яхшы башкарсагыз да, житәкчегез аның нәтижәләрен төзәтергә тырышачак.

Бюрократия белән бюрократия гына чынлап көрәшә ала.

Утырышта тәнәфес ясау тәкъдиме һәрвакыт уңай кабул ителә.

Тәҗрибә кирәк булганда, аны тупларга инде соң була.


Прогрессул – беруңайсызлыкны икенчесенә алыштыру.

Гомерне алга карап үтәргә кирәк. Ләкин аны аңлар өчен, артка борылып карау кирәк.

Акыллылар – хаклык тапкач, ә ахмаклар ялган тапкач шатлана.

Әгәр барган юлыгыз тигез икән, димәк, сез дәрәс юлдан бармыйсыз.

(Тәҗрибәлеләр мәҗлесендә
язып алынды.)



Гасырлардан килгән гадәт буенча, һәр жыелышып “тамак чылату” егетләрчә йодрык уйна-ту һәм ахырда татулашу белән тәмамланырга тиеш. Бу гадәт урта гасырларда тамыр жибергән, ә кайнар канлы ирләрнең бәрелешләре хикәятләрдә, әкиятләрдә һәм кыйссаларда искә алынган. Әмма ул чакларда сугышулар язылмаган кагыйдәләр кысасында барган, ә ул кагыйдәләргә бозу җәмгыять тарафыннан кабул ителмәгән. Ә бүгенге барча тыюларны юкка чыгарган рәхимсез гасырда көндәшләр, башка сыймый торган кешеләксезлек белән ахыргача бәрешә...

Азнакай районында чибәр ханымны бүләшә алмаган ике кыдрач ирнең бәрелеше бик күңелсез тәмамланган. Хәмер белән көчәйтелгән сүз бәхәсе чигеннән чыккач, эшкә йодрыклар жигелгән. Нәтижәдә, яшьлек тәҗрибәдән көчләрәк булып чыккан: 32 яшьлек егет 59 яшьлек фатир хужасына шулай итеп тондырган ки, тегесе шунда ук жан биргән. Шулай итеп, гүзәл ханым беркемгә дә эләкми калган.

Әйтергә кирәк, романтика белән сугарылган жан халәте еш кына исерек сугышуларга китерә. Ике Казан хатыны белән нәкъ шулай килеп чыккан да. Алар кафеда күңел ачып утырганнар. Ә күрше өстәл янында әдип һәм музыкант әңгәмә корган. Каннары кызган ханымнар аларга кичне бергә уздырырга тәкъдим иткәннәр. Ләкин, сәнгать турында сөйләшүне артык күреп, ирләр тәкъдимне кире какканнар. Нәтижәдә хәтерләре калган гүзәлләр аларның берсенең башына, икенчесенең кулына шешә

Кагыйдәсез сугыш

белән биргәннәр. Мәҗлесне дәвам итәсе урынга һәркем үз юлы белән – сәнгать әһелләре хастаханәгә, ә жан җәрәхәте алган ханымнар полициягә киткән.

Ижади шәхесләр белән ниләр генә булмый! Казанда кызып киткән бер тамада, шәһәр ресторанның берсендә мәҗлесне җанландырып

жибәрергә булган. Моның өчен ул, озаң уйлап тормыйча, кунакларның берсенә урындык томырган. Ул максатына ирешкән – тамаданың үзенә савыт-саба һәм кашык-чәчәкчеләр оча башлаган. Дусларча бәрелеш өчен сәбәп табылган.

Адоратский урамындагы шаурма кафесында өч “салмыш” бәндәтәннәр язылдыру өчен бик үзенчәлекле сәбәп тапканнар. Хезмәт күрсәтүченең үз телендә сөйләшүендә алар... татарча сүгенү сүзләре ишеткәннәр. Нәтижәдә, зыян күргән сатучы хастаханәгә мөрәҗғәгать иткән, ә берәз соңрак тегеләре дә шунда ук килеп житкән – сугышкан чакта аларның берсе кулын сындырган булып чыккан.

Шундый күңелсез шаукуымнарга карамастан, өстәл янында шешә белән утыру ватандашларыбызның иң яраткан шөгыле булып кала. Театрга барып булмый бит инде! Өстәвенә, эчәргә сәбәп табылып кына тора. Һәр көн диярлек – бәйрәм! Йә стакан уйлап чыгарылган көн, йә Менделеевның туган көне. Телисең икән – эч, теләмисең икән – барыбер эч! Ә мондый мәҗлесләрдән соң кагыйдәсез сугышларга ярты гына адым...

Людмила САФИУЛЛИНА



Игорь КИЙКО

Михаил ЛАРИЧЕВ



Николай ВОРОНЦОВ



...
Проект өчен никадәр күбрәк миллиардлар кертсәләр, шулкадәр күбрәк житмәүчелек арта.

...
Хәзер юлларда шундый тәртипсезлек – хәтта права сатып алырга да куркыныч!

...
– Юләр инде мин, ни өчен сиңа кияүгә чыктым!

– Ә мин сиңа өйләнгәнәмә үкенеп бетә алмыйм...

Уллары:

– Икегез дә юләр, ә үзегез минем яхшы укуымны телисез.

...
Бабай табибка күренергә килгән:

– Нәрсәгә зарланасыз? – дип сорый табиб.

– Йөрәккә. Берсенә менәм – ярыйсы. Икенчесенә – сулыш каба башлый. Өченчесенә – инде булдыра алмыйм...

– Ну, сез, әти кеше, герой! Мин сездән 30 яшкә кечерәк, минем көчкә берсенә хәл житә.

– Сез нәрсә турында, доктор?

– Хатын-кызлар, инде...

– Мин бит баскыч буйлап менү авырлыгын сөйлим...

...
– Хәзер ни өчен гел салкын тидерүемне аңладым.

– Ну?

– Минем бит күңелем ачык яка шикелле.

...
Укытучы – дәрестә:

– Ә монысын үзегезнең репетиторларыгыз белән ачыклап чишәрсез.

...
– Өй эше итеп бирелгән иншаны улыгыз чынлап үзе яздымы?

– Ә сез бездән жыйган акчаны чынлап тәрәзә пәрделәре өчен тоттыгызмы?

...
– Нишләп үз артыңнан карамыйсың?

– Ә мин бернәрсәдән дә шикләнмим.

...
– Әй каһәр, бөтен нәрсә кыйбатлана! Бәрәңге дә, крахмал да, он да һәм арпа да... Бу хәлдән ничек котылырга да белмим...

Александр БРЮХАНОВ

РОМАН ЯЗУНЫҢ БӘХЕТЕ...

Кайвакыт кыска гына кызык язсаң да, эч катып көлөргө була. Э инде шуңа искитерлек персонажлар өстөсөң, мазэкле вакыйга килеп чыга. Эгәр дә шул очракка каяндыр кереш сүзлөр өстөсөң – ягъни мәсәлән, ул персонажларның ничек пайда булуларын тасвирласаң, моны инде тулы бер хикәя дип исәпләргә мөмкин.

Әле табигатьнең гүзәллеген дә гажәеп оста сурәтлөп күрсәтә белсәң, бу хәлләрнең кайда баруын чагылдырасың һәм дә кемнәр белән икәнән дә кушып жибәрсәң, мөгаен, бер яхшы гына баян туарга да күп калмас...

Шуннан соң әлеге баянга авторның төрлө уйландуларын да бәйнә-бәйнә язсаң, ни өчен шундый кискен моментлар килеп туган, моңа кем гаепле һәм башка чатакчылар кертсәң... Геройларның кайберләре трактор астына эләгеп үлөп тә китсә, бу чакта инде әсәрең романга әверелә һәм син аны, акчаң күп булган очракта, нәшер итәргә мөмкинсәң, әлбәттә инде, югары даирәләрдә, танышларың ярдәмдә.

Ләкин мондый мөмкинлектән соң да китабыңны сата алмасаң, барлык тиражын макулатурага тапшыра аласың. Иманым камил, кабул итеп алучының шатлыклы йөзөн күрү бәхетенә ирешә алачаксыз, ниччиксез!..

Вячеслав ШИЛОВ



Виктор БОГОРАД



Рөстәм ЗАРИПОВ


Бездә әле баяларга
Үсәсә дә үсәсә,
Шуны тели капйотларның
Бүксәсә һәм кесәсә...

“Кызыл билет”лылар басты
Форбс журналы түрен,
Әтрәгәләм ансат кичә
Оятсызлыкның үрен...

Нәфесе зур агайларның
Вөжданнары кечтеки, –
Авыл халкы саткан сөткә
Бая шуңа – печтеки...

Коммунистик рух, асылда –
Жилгә каршы иткән пес,
Материя – беренчел шул,
Бик дөрес әйткән Маркс...

Максим СМАГИН



Михаил ЛАРИЧЕВ

– Ир заты, имеш...
Кадак та кага белми...



Игорь КИЙКО



ПЫЧРАТУ БЕРЕНЧЕЛЕГЕ

Быел әйләнә-тирә мохитне пычраткан өчен республикадагы предприятие һәм оешмаларга 121 миллион сум штраф салынган. Шул ук вакытта табигатькә китерелгән зыян миллиардтан артык дип исәпләнә. Төп пычратучылар исемлегендә 960 миллионы белән "Звениговский" авыл хужалыгы кооперативы беренчелекне тотта. Аннан соң "ПЖКХ" чүп кооперативы һәм "Татнефть" акционерлык жәмгыяте бара – аларның гомуми штрафтагы өлеше 28 һәм 24 миллион сум.

АКЧА БАШ БУЛГАНДА

Медикларга да кешелек сыйфатлары ят түгел. Татарстанда коррупциягә каршы көрәш әһелләре дәвалау өлкәсендә кыек эшләр таканнар. Мәсәлән, мәжбүри иминиятләштерү фондына кыйммәтле эшләр башкарылу турында мәгълүматлар китеп тору очраклары ешайган, ә чынлыкта исә алар күпкә арзанрак булган. Стоматология клиникаларының берсе пациентларга өстәмә кабул ителүләр язып барган. Ә Әлмәт шәһәр балалар хастаханәсендә медицина страховкасына кертелгән процедураларның түләүле хезмәт күрсәтү очраклары ачыкланган.

ЯЛГАН АРХИВАРИУС

Казанда яшәүче берәү, утырган урыныннан кузгалмыйча гына, керемле эш башлап жиберергә булган. ТР Дәүләт архивының электрон версиясенә жиңел керү мөмкинлегеннән файдаланып, ул андагы документларны сата башлаган. Законсыз эшчәнлек алып барылуы ачыклангач, архив житекчелеге хәтта сайтны берничә көнгә ябып торган. Әмма ялган архивариус 125 мең сумны шудыртырга өлгергән.

УҢАЙСЫЗ ТӨРМӘ

Чаллыда бер бәндә вакытлыча тоту изоляторларындагы пычраклык, уңайсыз эскәмияләр, кыска караватлар һәм тиешле шартларга җавап бирми торган бәдрәфләргә судка зарланган. Шулай ук аңа бәдрәфнең жиһазлануы – вентиляция, иминлек каешлары булмавы һәм башка житешсезлекләр ошамаган. Рухи һәм тән газәпләре өчен "утыручы" 2,72 миллион сум таләп иткән. Шәһәр суды камерадагы бәдрәфнең кайбер шартларга туры килмәвен таныган һәм дөгъвачыга 10 мең сум компенсация билгеләгән. Үжәт тоткын бу суммага риза булмаган һәм Татарстанның Югары судына мөрәҗғәт иткән. Ләкин Югары суд бәдрәфне физиологик ихтыяҗларны үтәү өчен яраклы дип тапкан һәм дөгъвачыны, гомумән, түләүдән мәхрүм иткән.



ГАЯТЬ ЗУР ПЛАННАР

Хөкүмэт юл кагыйдэләрен бозучылар өчен штрафлар жыюның планын арттырырга булды. Ел саен казна зуррак сумма белән туыландырылырга тиеш булачак: 2024 елда – 52,8 миллиард, 2025 елда – 58,4, 2026 елда – миллиард сум. Мондый “планлаштыру” нәтижәсендә иминлек турында сүз бармый, әлбәттә – кагыйдә бозулар никадәр күбрәк булса, бюджетка шулкадәр күбрәк штраф керәчәк. Шуңа күрә безгә юлларда камералар, төрлө “тозаклар” һәм беркетмәләрнең саны артуны көтәсе кала. Машина йөртүчеләр болай итеп акча суыртуга каршы чыга: “Халыкны талап күпме баерга мөмкин?!” Ә икенче яктан, бу уялуыңны көчәйтү һәм кесәңә керергә теләүчеләрне тыярга әтәргеч булып тора.

ТИМЕР ЛОГИКА

Тәртипле машина йөртүчеләргә карата кызыксындыру чаралары кулланмаса булдылар. Ел буена бер тапкыр да кагыйдә бозмаганнарغا транспорт салымының 50 процентын гына түләү турындагы закон проекты үтмәде. Хакимият үзенчә хәл итте: салым хезмәте алдында барысы да тигез булырга тиеш – тәртипле йөртүчеләр дә, кагыйдә бозучылар да! Ә беренчеләре болай да яхшырак хәлдә – штраф түләмиләр, димәк, акчалары янга кала. Тимер логика – башка берни дә әйтпә булмый!


СТАТИСТИКА БАРЫСЫН ДА БЕЛӘ!

Бу елның тугыз ае эчендә иң күп юл-транспорт вакыйгалары Мәскәүдә (8,4%), Краснодар краенда (6,9%) һәм Мәскәү өлкәсендә (6,1%) теркәлгән. Алардан соң исемлек буенча Новосибирск, Ростов, Чиләбе өлкәләре, Башкортстан һәм Приморье крае бара. Татарстан бу “кара” исемлеккә эләкмәгән. Иң тәртипле юл хәрәкәтендә катнашучылар Свердловск, Омск һәм Волгоград өлкәләрендә яши. Шунда да әйтергә кирәк: Россиядә яшәүчеләрнең 95 проценты идеаль йөртүчеләр булуына ышана, ә 12 проценты үзләрен шундый дип саный.

БОЛАЙ ДА ЖИТӘРЛЕК

Балалы гаиләләргә ана капиталын автомобиль сатып алуга тотуны рөхсәт итү турында сөйләшүләр беренче ел гына бармый. Бу тәкъдимне хуплаучылар да, кабул итмәүчеләр дә житәрлек. Соңгылар санына күп балалы һәм инвалид балалары булган гаиләләргә ана капиталын Россия автомобиле алу өчен тоту турындагы закон проекты кирәк. Анда күп балалы гаиләләрнең Россиянең төрле өлкәләрендә болай да транспорт белән бәйлә льготалары житәрлек, дип саныйлар икән. Мәсәлән, аларга шәһәр транспортында бушлай йөрү рөхсәт ителә. Өстәвенә, алар фикеренчә, бу мөмкинлектән мошеникларның файдалануы мөмкин ала, имеш.

Валентин ДРУЖИНИН



Игорь КИЙКО



Ринат МИРЗАЯНОВ





Валентин ДРУЖИНИН

АЙТЕГЕЗ, КЕМ ХАКЛЫ?

Хәмид Вәлиди

Беркөн мине карчык тәнкыйтьләде,
Сакалымны шактый агартты.
Бастырды да утлы табасына,
Коңгырт күзләренә каратты.
– Мин тормышта юлдаш булдым сиңа,
Кояш белән Ай күк яшәргә.
Яныңда мин була торып, ни дип,
Күз саласың һаман яшьләргә?
Үз хәлеңне күптән белер вакыт,
Әтәч сыман шашып сикермә.
Болай булсаң, күп сорамам мин дә
Егетләргә керфек сирпергә.
Ояла бел берәз оныклардан,
Яныңда мин барын онытсаң.
Үрнәк булыр идек без аларга,
Тузган оябызны ныгытсаң.
Эшне әнә кәстрүлдән башла,
Тоткасы юк, төбә тишелгән.
Сөяк-арқаң дуга була язган,
Кендек жебең тузып чишелгән.
Базар чоры хәзер, тотармын да,
– Нәсел әтәче! – дип, сатармын.
Утыз өч ел бергә гомер сәрдек,
Шәп беләсең мишәр-маржасын.
Тәнкыйтьләде беркөн карчык мине,
Судан алып, утта көйдерде.
Үзенеке итте таки жанкай,
Көйдерүе белән сөйдерде.
Киләчәктә бер хал кылмый булмас,
Яңартырга кирәк никахны.
Күпме күтәрсәң дә хак сүз җиңел,
Күтәрүе авыр нахакны.
...Яшьләрен мин кызыгудан түгел,
Аңлап булмасмы? – дип, күзәтәм.
– Татар кызы, милләттәшем! – диеп,
Бәхет юрым һәм дә үз итәм.
Әйтегезче, дуслар, кем хаклы?!

МАКСАТ

Максат куйдым.

Зур һәм бик кыюны,
һәм матурны – менә, карагыз;
Кояшсыз киң дөнья булмаган күк,
Яши алмый кеше максатсыз!


Олуг планнарым билгесен мин
Бизәкләп һәм сырлап эшләдем;
Ныклык өчен биек постаментын
Затлы гранит белән тышладым.

Ошбу максат минем тормышымны
Киләчәгем белән бәйләде.
Мәңге торыр хәзер зур юлымда
Минем көчле рухым һәйкәле!

Ринат АБЗАЛОВ



Игорь КИЙКО



ПОЛИЦИЯДӘ ЖИТМӘҮЧЕЛЕК

Эчке эшләр министрлыгында 100 мең хезмәткәр житми. Бер ай эчендә 5 мең полиция хезмәткәре эштән киткән. Бу хәл критик сызыкка барып житкән – жинаятьчелекнең артуына китерергә дә мөмкин. Кадрлар агылуның төп сәбәбе – хезмәт хакы дәрәжәсенең житәрлек булмавы, зур эш йөгә һәм чиксез бюрократия. 2024 ел бюджетында полиция хезмәткәрләренең хезмәт хакын планлаштырылган индексацияләү каралмаган.

ОЧРАШУ

Кайбер полиция хезмәткәрләре дәүләттән шәфкать көтә, икенчеләре үзләре акча эшли. Санкт-Петербуртта Эчке эшләр министрлыгы хезмәткәрләре кызларны алдау схемасын уйлап тапканнар. Социаль чөптәрдә хатын-кызлар белән чибәр егетләр танышып, интим танышудан соң егет карават янындагы тумбочкада акча калдыра. Аннан гажәпләнгән корбан бүлмәсендә полицейский пәйда була һәм кыздан «Фахышәлек» статьясы буенча аны жәлеп ителмәс өчен 50 мең сум таләп ителә. «Хокук саклау органнары хезмәткәрләренә» каршы жинаять эше кузгатылган, чибәр егетләр беркайда да китмәү турындагы язуга кул куйган.

ИШЕК ТОЗАГЫ

Мәскәүнең гадәттән тыш хәлләр министрлыгынан коткаручылар командасы ишек бикләнеп калган чакыруга барганнар. Эшнә тәмамлагач, хезмәткәрләр йозакларның дөрес эшләгәннен тикшерергә булганнар. Ишек тагын ябылып калган, ләкин бу юлы хокук саклау органнары хезмәткәрләре белән бергә. Кораллар тышта калган сәбәпле, бикне кабат жиңеп булмаган. Фатирда бикләнеп калган коткаручылар хезмәттәшләрен чакырырга мәжбүр булганнар. Ярдәмгә килгән икенче бригада аларны коткарган.

ЯЛКАУЛЫК


Черногориядә ялкаулык чемпионаты тәмамланган. Конкурста 21 уенчы катнашкан. Аларның төп бурычы – ял итү, йоклау, уку һәм ашау. 8 сәгать эчендә бер тапкыргына торырга рөхсәт булган – бәдрәфкә барып өчен. Жиңүче – 50 көн эшсез яткан кыз. Аның приз акчасы – 1000 евро.

АККА КАРА БЕЛӘН

Валентин ДУБИНИН



Виктор ФЁДОРОВ



Йөрөп калыйм...

Гүзәл СӨНГАТУЛЛИНА

Өлкән яшътәге күршем бар. Кайчан карама, шифаханә юлында ул.

– Сәлам, Мәдинә апа! Кая ашыгасың иртә таңнан? – дип сорадым бервакыт.

– Табибка язылган идем, шунда барам.

– Нәрсә, авырыйсыңмы әллә?

– Юк ла. Болай, тикшеренергә генә.

Икенче юлы тагын каядыр ашыга бу.

– Диспансеризация үтеп йөрим. Сөйләшеп торыр-га вакытым юк.

Берничә көннән.

– Ничек, үтеп булдымы диспансеризацияне? – дим.

– Үттем, – ди. – Тик менә бик ышанып бетмим мин аларның язганнарына. Түләүлегә барып тагын тикшеренмәкче булам.

Менә бит тиктормас кеше: бушлай дәвалаучыларга да ышанып бетми, түләүлеләргә дә. Инде үзе дә бута-лып беткәндер.

– Мәдинә апа, ник шулай еш йөрисең син шифаханәләргә? Үзең берни дә авыртмый дисең бит.

– Әй, яшь чакта вакыт булмады йөрергә. Хәзер йөрөп калыйм, дим. Көндөзгә стационарга да языл-макчы булам. Артык булмас.

Шулай итеп көн дә юлда, көн дә табибларда ул. Бер көн дә өйдә утырмый.

Табиблар да, күрәсең, моңардан арыганнардыр.


– Менә бит, хирургка кергән идем, аяк боттан авырта, нишлим икән, – диебрәк зарлана башлады күршем. – “Апа, өстәл почмагына ышкы авырткан ул жиреңне, булыша дип әйтәләр”, – диде хирург. Андый дәвалау буламыни? Массаж кирәк миңа, ә ул бир-ми. Өстәл почмагына ышкылып дәваланган кешене күргәнем юк иде әле минем.

– Мәдинә апа, ә син чынлап та шулай итеп кара, бәлки, ярдәме булыр.

– Әй күрше, мин бит әле 75 яшемә житмәгән. Шуңа күрә йөрөп калыйм дим табибларга. 75 тән соң көндөзгә стационарлар да, хастаханәләр дә ал-мыйлар икән өлкән кешеләрне дип ишеттем. Шуңа тикшеренеп калыйм. Картлыкны сәламәт килеш кар-шыларга кирәк.



Анастасия ВАСИЛЬЕВА



Талаучы һәм сатучы

Ябылып алдыннан ашамлык кибетенә бер кеше килеп керде. Битенә маска кигән. Уң кулында пистолетка охшаган нәрсәдер, сулында – спорт сумкасы. Өстәл каршысына басты да:

– Кулларыгызны күтәрегез! – дип кычырып жибәрде.

Урта яшьләрдәге сатучы ханым, иренеп кенә, аны тыңлап кулын күтәрде.

– Акчаларыңны бир!

– Ничек бирим ди, минем куллар күтәрелгән бит?

– Шаярмыйча гына! Төшер дә акчаларыңны ал!

Юкса үзең беләсең нәрсә булачагын... – дип, катырак кычкырды талаучы, пистолетын төбәп.

– Тапкансың нәрсә белән куркытырга! – диде сатучы. – Миңа барыбер. Мин – ятим, ирем ташлады, сөяргәм юк, балаларым да... Берьялгызым дөньяда...

Касса тартмасын чыгарып, ул талаучы алдына бигуди будыргычы белән бәйләнгән акча ташлады.

– Монда йөзлекләр белән өч мең сум... Тагын вак акча бар...

– Бик тә аз жыйгансың көне буена сатып... – дип, башын селкеде талаучы.

– Нишлим соң? – диде жавабында ханым. – Начар көн – халык хәзер акчасыз... Ә хужам акыра-бакыра: сата белмисең, ди. Куып чыгарам дип куркыта... Бәлки чәйләтә алырсың?

– Ә нәрсәгә миңа чәй? – дип гажәпләнде талаучы.

– Ничек инде? Кайда барсаң да, чәй бәһалә... Миңа гына ул барыбер, ә сиңа иректә әле әйбәт.

– Нәрсәсә? – дип пистолетын төзәп торудан туктады талаучы. – Мин дә ялгыз. Хатын ташлады: булдыксыз белән яшисем килми ди...

– Шуннан? – дигән сүзен әйтеп куйды кызгангандай аны сатучы.

– Менә исбатлайсым килде аңа минем нәрсәгәдер яраганымны...

– Димәк, сез дә беләсез ялгызлыкның нәрсә икәнен?

– Әйе... – талаучының тавышы калтыранып чыкты, ул пистолетын биле артына тыгып куйды.

– Борчылмагыз, сезнең әле тормышыгызны яңадан башларга мөмкинчелегегез бар...

– Ләкин ничек?

– Ялгызлыкның нәрсә икәнен белүче хатын-кызны очрату кирәк, сезне аңлаучыны...

– Сезнең кебекнеме?

– Шундыйракны дип әйтимме...

– Ә сез...


Талаучы нәрсәдер сорамакчы иде, өлгермәде. “Идәнгә!” дигән тавыш яңгырады, һәм ул камуфляжлы каты куллы кешеләр чолганышына эләне.

Әйе, сатучы талаучыны сөйләштереп торган арада, сиздермичә генә хәвеф хәбәре бирә торган кнопкага басарга өлгергән иде.

Валентин ДУБИНИН




Валерий ТАРАСЕНКО



Игорь КИЙКО



Николай ВОРОНЦОВ



СҮЗ ИЯРӘ СҮЗ...

Әгәр синең буш вақытың барлыкка килгән икән, димәк нәрсәңдер эшләргә оныткансың.

Кайчагында ялган да дәрәс булырга лаек.

Чын күңеләнән тәүбә итәр өчен, жаның-тәнең белән гөнаһ кылырга кирәк.


Акчаның исе юк, бигрәк тә ул булмаганда.

Безнең вақытта бөтен билгеле нәрсә сергә әйләнә.

Цивилизация артыннан куам, дип, кыргыйга әверелүең мөмкин.

Яшь барган саен, йөрәк серләре йөрәк авыруларына әйләнә.

Александр ШУЛЬПИНОВ





Илдус ДИНДАРОВ

ИХТЫЯРСЫЗДАН ГАРМУНЧЫ

– Мин бит, малай, ни чарадан бичара гына гармунга ябыштым, “колагыннан” тартып уйнарга өйрәндем, – дип сөйли авылның иң оста гармунчысы саналган Мидхәт абзый. – Ышанмыйсызмыни? Соң, үзегез дә беләсез, безнең нәсел-ыруда аны тотып та караган кеше юк. Ә минем белән болай булды... Яшь чакта нифте эшендә буялып йөрдем бит мин... Яхшы бригадакка эләктем. Ай буена ялан кырда. Ашау-эчү бергә, табындагы уртақ дигәндәй. Эчем-төчем чутыннан, ул “шайтан суын” вагонда ни-ни. Ну, вахтаны тапшырып, кайтырга чыккач, тугарылабыз инде!

Авыл читендә бораулаган вакыт. Кайтышлы, аракы эзләп, иске алачык кәмәшедәй кибеткә килсәк, сатучы хатын “юк”, дип, башын гына чайкый. “Сухой закун”, теге дә бу. Үгетли, ялына торгач, бер “ярты”ны чыгарды тагын. Дүрт-биш борынга нәрсә инде ул?! Нагрузкага ияртеп, тагын бер литрны өстәде. Нагрузкасы да нинди әле – тальян гармун! Бәясә дә үзенәң... Ат бәясә! Нишлисәң, ничкем маташтыра белмәсә дә, сатып алмый хәлебез юк. Алдык, арабызда иң яше мин булганга, “Әнә Мидхәт өйрәнсен” – дип, миңа тоттырдылар. “Безнең эштә музыкасыз булмый ул. Алган малың әрәм итәргә ярыймы соң”, диештеләр. “Кара аны, телевизордагы баянчыдан ким уйнарлык булмасын шутубы. Таза өйрән!” – дип бармак янады таләпчән бригадирыбыз Галим абый. Шулай итеп, көчләп диярлек гармунны тактылар да куйдылар муенга. Көй-фәлән чыгара алмаудан гарык булып, ачудан атып бәрәп эшкә ябышсам, янә куып кертәләр. “Бар, өйрән, и вчу!” Көне-төне шуның белән чиләндем. Бию көйләре чыгарырлык булдым таки. Аннан соң инде бүтәнәң кул шомарды. Ну инде, аннары бригадым белән сабуллашырга туры килде, нефтьчеләр клубына баянчы итеп кодаладылар.

КЕМ ЙӨРИ АНДА?

Сугыштан соңгы авыр еллар. Авыл халкы ачлыктан киселгән чак. Аеруча бала-чага интегә. Бер көнне олы-кара уракка киткәч, алты яшьлек Хәйри күрше өйгә кәргән дә, почмакта, кәсәгә салынган аертылган зәңгәрсү сөтне карт мәче белән беррәттән чупырдата башлаган. Түр сәкедә дөм суыр Хужиехмәт бабай утыра икән. “Кем йөри анда?” – дигән ул, ишек катында кыштырдаган тавышка башын борып. Карак малай да аптырап калмаган, картның ун яшьлек оныгына сылтап, “Кем булсын! Хәлим абый!” – дип, чатнатып җавап кайтарган да чыгып сызган.

СӘЛӘТ


– Мәжлескә баргач, “Йөзек салыш” уенында оттырган идем. Жәзасын үтәргә кирәк бит инде. Мин бии дә, жырлый да белмим, рөхсәт булса, ашап күрсәтер идем, дидем дә бер утыруда ике тутырган тавыкны, зур табак бәрәңгене бөкләп салдым. Артыннан бишме-алтымы шешә сыраның эшен китергәч, шуларны ике стакан арагы белән бастырып куйдым. Аннары тагын...

– Йә, йә, шуннан?

– Шуннан – шул, бүтән кунакка чакырмый башладылар. Сәләтемнән көнләшәләр...




Валентин ДУБИНИН



Михаил ЛАРИЧЕВ

Их! Хәзер бер кара икмәк сыныгы кабарга иде!..



Игорь КИЙКО

Ә тормыш җайлана, ахрысы...



Ә МЕНӘ
ТАГЫН
БЕР МӘЗӘК

Наркологта:

- Эчәсезме?
- Эчәм.
- Көн саенмы?
- Көн саен, баш күтәрми эчкән чаклар да булгалый.

- Хатыныңа кайчан чәчәкләр бүләк иттең? 8 Мартка гына, туган көненә генә түгел, ә болай гына?

- Әйе, бүләк итеп кара син аңа. Шундук шикләнүләре башлана, төпченергә керешә. Шунда барыбер нәрсә булса да таба бит.

Бер кешегә болай дип юраганнар: ул ниндидер бәхәс нәтижәсендә үлчәк икән. Шул вакыттан соң бу башкалар белән бик сак сөйләшә башлаган, ягымлы кыланган, гел аларга баш иеп, бил бөгеп кенә торган. Ләкин берзаман бик каты авырып киткән, һәм аның караваты янында табибларның консилиумы җыелган.

- Сез ашәке итеп сүгенәсезме?

- Сүгенү генә түгел, мин әле мактарга да яратам шулай итеп.

Банктан шалтыратып әйтәләр: минем счётта хәвефле активлык барлыкка килгән. Кем дә булса акча салды микән әллә?

Ипи - күп кулланыла торган ризык. Пешерүе бик гади: он, су, чүпрә, шикәр... Гәрчә он катнаштырмасаң, тагын да күбрәк кулланыла торган нәрсә килеп чыга...

- Бөтен гамәлне цифрлаштыру бик зур темплар белән бара: хәзер рәхәтләнеп җайлы гына Интернет аша дәваханә терапевтына язылырга мөмкин.

- Әйе, килгәч, сорарга онытмагыз: "Чиратта кем соңгы?" - дип.

Урманда ишәк белән жирафка каты шелтә белдерәләр, хәтта утырта да язалар. Ишәккә - кирелеге өчен, ә жирафка теләсә кая кысылып йөргәне өчен.

Ләкин урманда переворот ясала. Ишәк белән жирафка рәхмәт белдерәләр. Ишәккә - принципиальлеге өчен, жирафка ерак-тан күрә белгән өчен.





ЧАГЫШТЫРМАЛЫКТАГЫ СУ

Кадерле "Чаян"! Дөньяда барысы да чагыштырмача икәнлеге барыбызга да мәгълүм. Хәтта шундый теория дә бар. Без, Осиновода яшәүчеләр, бу турыда башкаларга караганда ныграк беләбез. Менә инде ничә еллар буге безнең бистәдәгеләр сууткәргеч торба аша килә торган судан башка яши. Хакимияттәгеләр моны торбаларның бөтенләй тузып беткәнлегенә сылтый. Яшәү өчен жай табу мөмкинлеген үзбездә тапшырганнар. Еллар үтә торгач, һәр йорт су чыганагын үзенчә хәл итте – ул хужалары тарафыннан нык сакта тора. Инде бу турыда байтак даирәләргә хәбәрләр дә бирелде. Тамчы таш тишә ди, ниһаят, үткән ел су тоту урыны төзелде, яңа торбалар салынды, коеларга гидрантлар куелды. Югыйсә инде краннардан күптән көтелгән су агарга тиеш иде. Ләкин жай буге кирәкле документлар жыйеп тапшырылса да, "Водоканал"га мөрәжәгать ителгәннән соң без рөхсәт ала алмадык – бюрократик чуалчыклар аркасында бу өмет киселгән, ягъни мәсәлән, предприятие балансына күчерелмәгәнлек беленде. Әлеге да баягы чагыштырма теориясе буенча су барлыгы дөрес, ә чынлыкта ул юк – тамчысы да. Безгә һаман вәгдә бирәләр, тиздән булыр, диләр. Кызганыч, "тиздән" дигән аңлатма – шундый ук чагыштырмача нәрсә.

Осиново бистәсе халкы


ЯШЕЛ ҮЗӘН р-ны

КҮНЕГЕЛГӘН ГАДӘТ БУЕНЧА

Хөрмәтле редакция! Бик озак еллар буге Рихард Зорге урамындагы 38 нче йортта яшәүчеләр ишегалдына керешле итеп юл салдыруга ирештеләр. Ләкин әлеге үтенечезгә үтәлгәнчә, һәр сорауыбызга мондый канатлы фраза яңгырап торды: "Акча юк, әмма сез түзегез". Ахыргача түздәк, һәм күптән түгел көтелгән өметләр акланды. Акча да табылган, инде яңа асфальт та жәелде. "Хәерчегә жыл каршы" дигәндәй, бәхәтсезлеккә, бер ай да үтмәде, яңартылган юл астындагы торба ватылды. Аны ничек кирәк ремонтлап куйдылар да, инде өстенә асфальтын әллә ни рәтләмичә генә сыладылар. Хәзер ул юл элеккегесенә караганда да әшәкерәк хәлгә килде. Инде без яңадан юлыбызны ремонтлы чактагы матур рәвешкә китерүне сорап, ялынырга мәжбүр булдык. Күңелдәге тагын теге таныш фраза яңгыр башлады: "Түзегез" дигән. Хәзер бер генә нәрсә куандыра: кайда, ничек һәм ничә мәртәбә шикаять язарга кирәклеген беләбез.

Р. ЮТУСОВ

КАЗАН



Валерий ТАРАСЕНКО

Виктор ФЁДОРОВ



ИГЪТИБАР, КОНКУРС!

«Чаян» («Скорпион») журналы редакциясе соңгы вакытның актуаль вакыйгаларына: Украинадагы кризис һәм МХО, коллектив Көнбатыш белән каршы тору, Россиягә каршы санкцияләр, НАТОның агрессив политикасы, «бишенче колонна», куркынган «патриотлар» һ. б. темаларга багышланган сәяси карикатура конкурсы игълан итә. Барча патриотик карашлы һәм битараф булмаган авторларны катнашырга чакырабыз. Эшләрегезне 1 ноябрьдән 31 декабрьгә кадәр JPG форматында chayan@bk.ru электрон почтасына йә 420066, Казан шәһәре, п/о 66, а/я 48 адресы буенча «Конкурска» билгесе белән редакциягә жиберә аласыз.

Жиңүчеләрне түбәндәге бүләкләр көтә:

- 1) беренче урын өчен 30 000 (утыз мең) сумлык бер премия,
- 2) икенче урын өчен 20 000 (егерме мең) сумлык ике премия,
- 3) өченче урын өчен 10 000 (ун мең) сумлык өч премия.

Конкурсның шартлары белән chayan-journal.ru сайтында танышырга мөмкин.



Гаделша Нурмөхәммәт улы Кутуев Саратов өлкәсе, Кузнецк районы, Татар Кынадысы авылында крестьян гаиләсендә туа. Ул башта авылда, аннан соң Самарада укый. Шул чагында атаклы рус язучысы Александр Неверов житәкчелек иткән әдәбият түгәрәгенә йөри, шигырьләр яза башлый. Аңа В. Маяковский поэзиясе зур тәэсир ясый, һәм ул футуризм белән мавыгып китә.

Егерменче еллар башында Казанга килә һәм Казан шәрык педагогика институтында укый. Шул ук вакытта үзенең берече шигырьләре

белән матбугатка чыга. Соңрак, шигырь язучы белән беррәттән, хикәяләр, драма әсәрләре һәм күпсанлы тәнкыйть мәкаләләре яза.

Аның “Жавап” (1929), “Шатлык жыры” (1936) пьесаларында, поэма һәм жырларында яңа тормыш төзүче халыкның тормышы күрсәтелә. 1939 елда “Тапшырылмаган хатлар” исемле атаклы повесте дөнья күрә. Бу әсәр бик күп телләргә тәржемә ителә. Америкада, Европа илләрендә басылып чыга.

Г. Кутуй Бөек Ватан сугышына үзе теләп китә. Күп кенә бәрелешләрдә катнаша, фронт газетасында эшли. Күрсәткән батырлыклары өчен хөкүмәтнең орден һәм медальләре белән бүләкләнә.

Сугыш шартларында да ул актив иҗат эшчәнлеген алып бара. Патриотизм белән сугарылган күпсанлы шигырьләр, хикәяләр, очерклар яза. 1944 елда исә ул Казанга, иҗади ялга кайта һәм «Рәстәм мажаралары» дигән мажаралы-фантастик повестен иҗат итә.

Гадел Кутуй фашизмга каршы соңгы сугышлар вакытында Польшада госпитальдә вафат була.

ИРТӘНГЕ УЙЛАР

Алтын колач жәеп кояш калка,
Жылы нурлар жиргә тарала;
Кояш матурлыгын кочар булып
Мин тез чүгеп карыйм аңарга.

Окоп янындагы күл төбөндә
Мин күрәмен нурлар уйнавын;
Нурда, саф һавада коенам мин,
Жиңел булсын диеп юлларым.

Мин исним дә сирень чәчәкләрен,
Дошман якка карыйм һәм көләм;
Шушы сирень чәчәгендә чөнки
Жиңү музыкасын ишетәм.

Автоматым кысып, горур атлап,
Ап-ак төнгә юллар үтәм мин,
Чөнки һәрбер тыныч адымымда
Жиңү музыкасы ишетәм мин.

Юлларымда күрәм туп, танклар,
Һәм күрәм мин халык яуларын.
Бронзадай гаскәр сафларында
Мин ишетәм хаклык яңравын.

Хыял күзем белән илгә карыйм,
Карап туймыйм – рәхәт күңелгә!
Рус шәһәрән ярып яклаганда,
Күзләремә Казан күренә!

ОЗАТУ ЖЫРЫ

Сау бул, улым, чиккә оч син;
Бәхет яусын юлыңа.
Завод өчен тыныч бул син:
Анаң кала синең урыныңа.

Лачын коштай очып,
Дошманны ку иленә;
Яшен ташы булып оч син,
Оч син фашист өстенә!

Бомбаларың туры төшсен,
Бетсен этләр оясы;
Биегрәк күтәрелсен
Алсу ирек кояшы.

Сәлам хатың килгән саен
Бәйрәм күлмәк киярмен.
Минем улым батырларча
Бурычын үти, диярмен.

Мин көтәрмен кайтуыңны,
Сине каршы алырмын.
Син күрсәткән батырлыкны
Орденыңнан танырмын.

Сау бул, улым, чиккә оч син;
Бәхет яусын юлыңа.
Завод өчен тыныч бул син:
Анаң кала урыныңа.

ТУГАН ИЛ

И туган ил, и матур ил,
Калдың бездән еракта,
Калсаң да бездән еракта,
Күңелдә син һәрчакта.

Суың тәмле, кырың ямьле,
Шифалы һаваларың,
Сугышларда дан казанды
Синең батыр улларың.

Искә төшә жәйге таңнар...
Рәхәт иде ул чаклар,
Бүген дәле янадыр күк
Без кабызган учаклар.

Искә төшә бәйрәмнәрең,
Табыннарың, казларың,
Бер карауда гашыйк иткән
Зифа буйлы кызларың...

И данлы ил, и шанлы ил,
Син минем туган илем,
Киткән чакта эчкән суың
Тәме авызда минем.

И туган ил, и матур ил,
Нур күмә калаларың,
Һәр иртә-кич сине, илем,
Сагына балаларың.

Безне озаткан сукмакларны
Капламасын үләннәр,
Яз кайтмасаң, көз кайтырбыз,
Сез көтегез, сөйгәннәр!

БАТЫР КАБЕРЕНДӘ

Ялгыз кабер тора тау башында,
Яшь бер батыр анда күмелгән:
Таңда искән кыр җилләре аңа
Күп-күп итеп чәчәк китергән.

Баш очында аның шаулы нарат,
Ә наратта кошлар сайрыйлар.
Эссе көндә аны каплай болыт,
Ә суыкта – нурлар карыйлар.

Бер яшь батыр ята тау башында,
Дусты килгән аны күрергә.
Ул ант итә аның баш очында
Дошманнарға жәза бирергә.

– Мин ант итәм үбеп туфрагыңны,
Мин ант итәм синең кабердә,
Һич кызганмам явыз дошманнарны
Син яшәрсең минем хәтеремдә!

Рәхәтләнеп көчләрлек хәл...

Бар иде бит шундый чаклар... Бөтен шәһәр кешесенә якын-тирәләрдән бакча өчен жир өләшү. Баштарак кайбер оешмалар аны үзләренә эшчеләренә бушка, ягъни түләүсез-нисез дә тәкъдим итә иделәр. Соңрак бәя ачтылар, әллә ни үк кыйбат түгел бәягә сата башладылар. Инде алырга теләмәсәң дә, үгетләп, көчләп тагалар. Минем үземә, мәсәлән, ул жир кишәрлекләрен профком рәисе белән өләшеп йөрергә дә туры килде. Кайберәүләр бер өләш түгел, өчәр-дүртәрне комсызланып алдылар. Ә мин, ә минем уемда да юк бу турыда уйлау. Кая анда алты сүтйи жир хужасы булу, әле яшәр өчен юньле урын да юнәтә алмадым, гаиләм бар – тулай торакта жан асрыйбыз. Ә монда жир алырга кушалар – нишлим мин аның белән? Аны бит карап торырга кирәк – эшкәртәргә, утыртырга, барып йөрергә, нәрсәдер төзәргә; ахыр чиктә – артык акчасы да булырга тиештер бит. Аларның миндә берсе дә юк һәм алда да күренми... Шулай, профком рәисе белән кем тели шуларга өләшеп бетердек без бу жирне. Булышуым өчен зур рәхмәт әйтте начальнигы. “Ярый әле алмадым”, – дип, мин дә куанып куйдым.

Еллар үтте, фатирлы булдык. Халык әле һаман котырып жирләр ала. Инде Иделнең бу ягынан жирләр бүленеп бетерелде. Казан халкы теге ягына чыкты. Миңа яңадан тәкъдим ителәр: “Ал, менә бик шәп жирдән! Милицияләр белән бергә – Идел кырые!”

Чыннан да, куанырлык тәкъдим бит. Житмәсә, зур елга ярында ди – бик тә элитный урындыр... Милицияләр белән бергә тынычрак та булыр... Юкса жуликлар күп бит, бакча талап йөрүчеләр.

Биреләсе участокның дүрт почмагын билгеләп кую өчен, дүрт казык алып, мондый бәхеткә ирешкән кешеләр белән, УАЗ “Санитарка”га утырып, юлга чыктык.

Юлыбыз Югары Ослан күпере аша Идел арьягына чыгып, Мәскәүгә таба икән. Алдагы тормышыбызның ифрат та гүзәл булачагына хисләнеп, байтак юл үтелде. Инде Идел дә артта калды. Мин пошынып:

– Идел кырыенда дигәннәр иде бит бакчаларыбыз! – дип әйтеп куйдым, машина тәрәзәсеннән як-якка каранып барганда. – Инде Идел артта калды бит...

Шофёр:

– Әле ул тагын күренәчәк! – дип, күңелгә жылымса өстәде.

Әйе, чынлап та, шулай икән шул. Әнә бит, Идел уртасындагы утрауда Зөя шәһәрчегенең биналары.

Мин кабат шофёрга ым кактым:

– Казаннан монда хәтле ничә километр булды? – дим.

– Илле биш, – ди.

Уйга калдым.

– Әле тагын барасымы?

– Әйе, әллә ни күп түгел инде...

– Да-а-а! – дип куештылар салондагылар, эчләре пошып.

Машина кисәк Иделдән туксан градуска борылып, еракта, бик ерката ялгызы гына күренеп торган чиркәү гөмбәзенә таба, инде асфальттан чыгып тузан тузгыта-тузгыта кыр юлына чыкты. Дөңгер-дөңгер байтак баргач, ниһаять туктап калды. Тузан бөркүеннән бернәрсә күрми зарыккан күзләребезне уа-уа тау башына төште. Еракта, бик еракка хәтле иңкүлек жәелгән, каяндыр чыгып, борма-борма агым ясап, ниндидер елга ага.

Инде бөтенләй аптырашта калган юлчы-бакчачыларыбыз сорамайча гына, бармаклары белән ишарәләп, шул елгага төртеп күрсәтеләр. “Янәмәсе, Идел кайда? Ә бу нинди елга?”

Шофёр абзыебыз, шул ук вакытта жир биерче инструкторыбыз да икән, әйтеп аңлатуны кирәк тапты:

– Бу Зөя елгасы!

Әйе, матурын матур икән дә бит табигате, әмма алтымыш километр юл йөрәп, мондагы таш чыгара торган жиргә килеп, жәннәттәй бакча үстерү, ай-һай, хыялга сыяр микән? Язмышыма буйсынып, алып килгән казыкларымны күрсәтелгән участогымның дүрт почмагына, таш аралап, көчкә кагып куйдым да, инде монда хәтле килеп, үз кишәрлекләрендәге ташларны Чыңгыз хан гаскәриләренең походлы юлларында өеп, курганнар ясаганнарын уйлап утырдым. Башкалар да шулай тыныч кына ителәр дә, көн кичкә авышкач, кире кайтыр юлга чыкты. Иделне кабат кайтыр юлда күрү күңелебезгә шатлык өстәде. Ул үзе дә моңсу гына ага иде.

Шул бер барып кайтудан соң ул якларга юлым төшмәде, гәрчә шул ямьлелеккә шактый гына акча түләнелсә дә. Шулай да милицияләр жаен тапканнардыр әле?.. Бездән хәер булыр...

Бу очрактан игътибарга лаек бер кызыкны да өстәп куйыйм әле. Күп еллар үтеп, инде әлегә вакыйга онытылып беткәч, күренекле язучыбыз Марсель Галиев кисәк миннән:

– Синәң бакчаң кайда әле? – дип сорады.

Мин:

– Иделнең теге ягында! – дим.

– Анда гел байлар гына түгелме соң? – ди ул шаккатып.

– Соң, без бит инде ул! – дим җавабымда.

Рәхәтләнеп көлдә инде...



**САТИРА ҺӘМ
ЮМОР ЖУРНАЛЫ**

1923 елдан чыга.

№ 11 (1936) ноябрь 2023

Баш редактор:

Р. И. ХӘЛИЛУЛЛОВ

Баш рәссам: А. АЛҖИН

Баш редактор урынбасары: Г. ЗАМАЛДЫНОВА

Үсеш бүлгә: П. СТАРОВОРОВ

Редакторлар: Р. АБЗАЛОВ,

Л. САФИУЛЛИНА, А. ХӘМЗИН

Сайт редакторы: Л. ӘХМӘТОВА

Корреспондент: Г. СӨНГӘТУЛЛИНА

Дизайнер: Л. ФӘЛӘХОВА

Учредителе һәм нәшер итүчесе
«ТАТМЕДИА»
акционерлык җәмгыяте.

420047, РФ, РТ, Казан шәһәре,
Академическая урамы, 2
Матбугат һәм массакүләм
коммуникацияләре агентлыгы
ярдәмендә оештырылган.

Журнал

Роскомнадзор идарәсендә теркәлде.

Теркәлү саны һәм вакыты:

ПИ № ФС77-44364, 23 март, 2011 ел.

«Журналга «Почта России» каталоги,
йә <https://podpiska.pochta.ru> онлайн аша
языла алалар.

Язылу индекслары:

РТ – П2438 (тат), П2440 (рус);

РФ – П7088 (тат), П7087 (рус).

Редакция материалларны авторларның
ризалыгыннан башка редакцияләү-төзәтү
хокукына ия.

«ТАТМЕДИА» АЖ филиалы «Идел-Пресс»
типографиясендә басылды.

420066 РФ, РТ, Казан, Декабристлар ур., 2.

Чыгу көне: 01.11.2023 ел.

Тираж – 2605 Заказ С-2961

**Редакциянең адресы: 420066,
РФ, РТ, Казан, Декабристлар ур., 2.**

Белешмәләр өчен телефоннар:
(843) 222-06-00, 222-05-54.

E-mail: chayan@bk.ru
Сайт: chayan-journal.ru

Бәясә ирекле

16+



ЧАЯН ШИФАХАНЭСЕ


Михаил ЛАРИЧЕВ



Виктор ФЁДОРОВ



Валентин ДУБИНИН



Михаил ЛАРИЧЕВ

